

ఆకాశవాణి హైదరాబాద్ కేంద్రం

ప్రాంతీయ వార్తా విభాగం

ప్రాంతీయ వార్తలు

తేదీ 31.03.2026

సమయం 18.10 గంటలు

ముఖ్యాంశాలు

1. మహాలక్ష్మి పథకంలో భాగంగా ఆర్టీసీ బస్సుల్లో మహిళల ఉచిత ప్రయాణాలు 10 కోట్ల మార్కును దాటిన సందర్భంగా రాష్ట్ర వ్యాప్తంగా ప్రత్యేక కార్యక్రమాలను నిర్వహిస్తున్నారు.
2. రాష్ట్రంలో ఆర్టీసీ వ్యవస్థను కేవలం రవాణా సాధనంగానే కాకుండా, మహిళా సాధికారతకు చిహ్నంగా మార్చామని రవాణా శాఖ మంత్రి పొన్నం ప్రభాకర్ అన్నారు.
3. కాంగ్రెస్ ప్రభుత్వం అసెంబ్లీ సమయాన్ని వృథా చేస్తోందని మాజీ మంత్రి హరీష్ రావు విమర్శించారు.
4. రాష్ట్రంలోని పలు జిల్లాల్లో రాబోయే మూడు రోజుల పాటు ఉరుములు మెరుపులు, ఈదురు గాలులతో కూడిన వర్షాలు కురిసే అవకాశం ఉందని హైదరాబాద్ వాతావరణం కేంద్రం తెలిపింది.

మహాలక్ష్మి:

తెలంగాణ ప్రభుత్వ ప్రతిష్టాత్మక మహాలక్ష్మి పథకం సరికొత్త మైలురాయిని చేరుకుంది. ఆర్టీసీ బస్సుల్లో మహిళల ఉచిత ప్రయాణాలు 10 కోట్ల మార్కును దాటాయి. ఈ సందర్భంగా హైదరాబాద్‌లోని జ్యోతిరావు పూలే ప్రజాభవన్‌లో వేడుకలను ఘనంగా నిర్వహించారు. ఈ కార్యక్రమంలో ఉపముఖ్యమంత్రి భట్టి విక్రమార్క, మంత్రులు పొన్నం ప్రభాకర్, సీతక్క, కొండా

సురేఖ, ఆర్టీసీ ఎండి నాగిరెడ్డి పాల్గొన్నారు. ఈ సందర్భంగా భట్టి విక్రమార్క మాట్లాడుతూ... ఇచ్చిన మాట ప్రకారం అధికారంలోకి రాగానే మహిళలకు ఉచిత బస్సు సౌకర్యం కల్పించామని అన్నారు. ఈ పథకం ద్వారా ఆదా అవుతున్న సొమ్ముతో మహిళలు ఉపాధి, వ్యాపార రంగాల్లో రాణిస్తున్నారని మంత్రి సీతక్క కొనియాడారు. మహిళలతో మిల్లులు, పెట్రోల్ బంకులు, సోలార్ ప్లాంట్లు ఏర్పాటు చేయిస్తున్నామని ఆమె తెలిపారు. ఉచిత ప్రయాణాల వల్ల మహిళలు చెడిపోతున్నారంటూ కొందరు చేస్తున్న వ్యాఖ్యలను మంత్రి ఖండించారు. పెండింగ్లో ఉన్న మిగిలిన హామీలను కూడా త్వరలోనే అమలు చేస్తామని స్పష్టం చేశారు.

.....పీటీసీ, హైదరాబాద్

మంత్రి పొన్నం ప్రభాకర్:

రాష్ట్రంలో ఆర్టీసీ వ్యవస్థను కేవలం రవాణా సాధనంగానే కాకుండా, మహిళా సాధికారతకు చిహ్నంగా మార్చామని రవాణా శాఖ మంత్రి పొన్నం ప్రభాకర్ అన్నారు. కేవలం ప్రయాణికులుగానే కాకుండా, మహిళలను ఆర్టీసీ బస్సులకు యజమానులను చేశామని, రోజువారీ 65 లక్షల మంది ప్రయాణికుల్లో 40 లక్షల మంది మహిళలే ఉండటం గర్వకారణమని మంత్రి పేర్కొన్నారు. సెలవుల్లో కూడా డ్యూటీలు చేస్తూ రికార్డు స్థాయి ప్రయాణికులను చేరవేసిన డ్రైవర్లు, కండక్టర్ల శ్రమ మరువలేనిదని కొనియాడారు. రాష్ట్రంలోని ప్రతి మూలకు బస్సు సౌకర్యం కల్పించేలా యాక్షన్ ప్లాన్ సిద్ధం చేస్తున్నామన్నారు. హైదరాబాద్లో 340 కొత్త రూట్లను ప్రారంభించామని, జిల్లాల వారీగా కొత్త బస్సులు, బస్టేషన్ల అభివృద్ధిపై నివేదికలు తీసుకున్నామని తెలిపారు.

.....పీటీసీ, హైదరాబాద్

మహాలక్ష్మి - సిరిసిల్ల:

రాష్ట్ర ప్రభుత్వం ప్రతిష్టాత్మకంగా అమలు చేస్తున్న మహాలక్ష్మి ఉచిత బస్సు ప్రయాణంతో మహిళల భద్రతకు భరోసా ఇస్తుందని, ఆర్థిక స్వావలంబనకు ఉపయోగ పడుతుందని, రాజన్న సిరిసిల్ల జిల్లా కలెక్టర్ గరీమ అగర్వాల్ అన్నారు. జిల్లా కేంద్రంలోని కొత్త బస్టాండ్ వద్ద

ఆర్టీసీ అధికారులు, జిల్లా సంక్షేమ శాఖ అధికారుల ఆధ్వర్యంలో నిర్వహించిన వేడుకలలో కలెక్టర్ పాల్గొన్నారు..

.....పీటీసీ, రాజన్న సిరిసిల్ల

మహాలక్ష్మి పథకం:

ఒక మహిళ అభివృద్ధి సాధిస్తే ఒక కుటుంబం బాగుపడుతుందని, దీనికోసం తెలంగాణ ప్రభుత్వం మహిళల ఆర్థికాభివృద్ధికి పెద్దపీట వేస్తోందని రాష్ట్ర ప్రభుత్వ వ్యవసాయ సలహాదారు, బాన్సువాడ MLA పోచారం శ్రీనివాసరెడ్డి అన్నారు. 2023 డిసెంబర్ 9న ప్రభుత్వం ప్రతిష్టాత్మకంగా ప్రారంభించిన మహాలక్ష్మి పథకం ద్వారా రాష్ట్రవ్యాప్తంగా మహిళలు 290 కోట్ల ఉచిత ప్రయాణాల ద్వారా 10,000 కోట్ల రూపాయలు ఆదా చేసిన సందర్భంగా బాన్సువాడ బస్స్టాండ్లో ఏర్పాటు చేసిన కార్యక్రమంలో ఆయన పాల్గొన్నారు

.....పీటీసీ, కామారెడ్డి

మహాలక్ష్మి-వరంగల్:

ఆర్టీసీ బస్సులలో ఉచిత ప్రయాణం మహిళల ఆర్థిక ప్రగతికి దోహదం చేస్తుందని, ఎంతోమందికి ఉపయోగంగా మారినది హన్మకొండ జిల్లా కలెక్టర్ చాహత్ బాబ్ పాయ్ అన్నారు. రాష్ట్ర రోడ్డు రవాణా సంస్థ, వరంగల్ రీజియన్ ఆధ్వర్యంలో ప్రత్యేక కార్యక్రమం నిర్వహించారు. ఈ సందర్భంగా కలెక్టర్ మాట్లాడుతూ... మహాలక్ష్మి పథకం ద్వారా ఆర్టీసీ బస్సుల్లో మహిళలు జీరో టికెట్ ద్వారా ఉచితంగా ప్రయాణించేందుకు తోడ్పడుతుందని.. ఈ పథకాన్ని మహిళలు వినియోగించుకొని ఆర్థికంగా లాభపడుతున్నారని తెలిపారు.

.....పీటీసీ, వరంగల్

మహాలక్ష్మి-ములుగు

ప్రతి మహిళ ప్రభుత్వ పథకాలను సద్వినియోగం చేసుకుంటూ ఆర్థికంగా అభివృద్ధి చెందాలని ములుగు జిల్లా కలెక్టర్ దివాకర టి.ఎస్ అన్నారు. 99 రోజుల ప్రజాపాలన ప్రగతి ప్రణాళికలో భాగంగా కలెక్టరేట్ సమావేశ మందిరంలో దివాకర మాట్లాడుతూ... మహాలక్ష్మి పథకం క్రింద

ములుగు జిల్లాలో ఇప్పటి వరకు 1.90 కోట్ల ప్రయాణాల ద్వారా మహిళలు 133.25 కోట్ల రూపాయలను ఆదా చేసుకున్నారని చెప్పారు.

.....పీటీసీ, ములుగు

డ్రగ్స్-అవగాహన:

సరదాగా మొదలయ్యే చెడు అలవాట్లు వ్యసనాలుగా మారి యువత భవిష్యత్తును నాశనం చేస్తాయని మహబూబ్ నగర్ జిల్లా కలెక్టర్ ఖుషూ గుప్తా అన్నారు. మాదకద్రవ్యాల నిర్మూలనపై అవగాహన పెంచేందుకు... మహబూబ్ నగర్ పట్టణంలోని బృందావన్ గార్డెన్ లో జిల్లా ఎస్పి డి. జానకి ఆధ్వర్యంలో 2000 మంది విద్యార్థులతో నిర్వహించిన కార్యక్రమంలో కలెక్టర్ పాల్గొన్నారు. ఈ సందర్భంగా జిల్లా ఎస్పి మాట్లాడుతూ మాదక ద్రవ్యాల విక్రయం, వినియోగం, రవాణాపై కఠిన పరమైన చర్యలు తీసుకుంటామని స్పష్టం చేశారు. విద్యార్థులకు క్రీడా సామగ్రిని పంపిణీ చేసి వారితో డ్రగ్స్ వాడబోమని ప్రతిజ్ఞ చేయించారు. కలెక్టర్ ఖుషూ గుప్తా మాట్లాడుతూ...

Byte: మహబూబ్ నగర్ జిల్లా కలెక్టర్ ఖుషూ గుప్తా :::

.....పీటీసీ, మహబూబ్ నగర్

హరీష్ రావు:

కాంగ్రెస్ ప్రభుత్వం అసెంబ్లీ సమయాన్ని వృథా చేస్తోందని మాజీ మంత్రి హరీష్ రావు విమర్శించారు. ఈ రోజు హైదరాబాద్లో మీడియాతో మాట్లాడుతూ.. పర్యటనలు, పెళ్లిళ్లు, బడ్జెట్ ప్రిపరేషన్ అంటూ గంటల తరబడి సభను నిలిపివేస్తున్నారని ఆరోపించారు. శాసనసభలో అనాగరిక భాష వాడుతున్న ముఖ్యమంత్రి వ్యాఖ్యలను ఎందుకు ఎథిక్స్ కమిటీకి పంపడం లేదని ప్రశ్నించారు. కాళేశ్వరం ప్రాజెక్టు తెలంగాణకు వరప్రదాయిని అని హరీష్ రావు అన్నారు. కేంద్ర ప్రభుత్వం ఇచ్చిన ఎకనామిక్ సర్వే రిపోర్టులు కూడా ఈ ప్రాజెక్టు వల్ల ఆయకట్టు పెరిగిందని చెబుతున్నా, రాష్ట్ర ప్రభుత్వం మాత్రం బురదజల్లుతోందని ఆవేదన వ్యక్తం చేశారు.

.....పీటీసీ, హైదరాబాద్

ప్రజావాణి:

హైదరాబాద్‌లోని మహాత్మా జ్యోతిరావు పూల్ ప్రజా భవన్ లో ప్రజావాణి కార్యక్రమాన్ని మంత్రి పొన్నం ప్రభాకర్ ఈ రోజు పరిశీలించారు. ప్రజావాణిలో అందిన ఫిర్యాదులపై ప్రత్యేకంగా పర్యవేక్షించాలనీ..., బాధితులకు న్యాయం జరిగేలా అధికారులు చొరవ తీసుకోవాలని సూచించారు. ప్రజావాణిలో వస్తున్న దరఖాస్తులు వాటి పరిష్కారంపై ప్లానింగ్ కమిషన్ వైస్ చైర్మన్ చిన్నారెడ్డితో మంత్రి చర్చించారు.

....పీటీసీ, హైదరాబాద్

వాతావరణం:

రాష్ట్రంలోని పలు జిల్లాల్లో రాబోయే మూడు రోజుల పాటు ఉరుములు, మెరుపులతో కూడిన వర్షాలు కురిసే అవకాశం ఉందని హైదరాబాద్ వాతావరణ కేంద్రం తెలిపింది.. గంటకు 30-40 కిలోమీటర్ల వేగంతో ఈదురు గాలులతో కూడిన వర్షాలు కురుస్తాయని అంచనా వేసింది. ఈ మేరకు పసుపు రంగు హెచ్చరిక జారీ చేసింది.

.....డెస్క్

ఇందిరమ్మ మోడల్ కాలనీ:

సూర్యాపేట జిల్లా హుజూర్నగర్ మండల కేంద్రంలోని రామస్వామి గుట్టవద్ద 110 ఎకరాలలో నిర్మిస్తున్న 2,160 ఇందిరమ్మ ఇండ్ల మోడల్ హౌసింగ్ కాలనీని త్వరలో రాష్ట్ర ముఖ్యమంత్రి రేవంత్ రెడ్డి చేతుల మీదుగా ప్రారంభించనున్నట్లు జిల్లా కలెక్టర్ తేజస్ నంద్ లాల్ పవార్ తెలిపారు. ముఖ్యమంత్రి పర్యటన పనులను త్వరితగతిన పూర్తి చేయాలని సంబంధిత శాఖల అధికారులను ఆదేశించారు.

..... పీటీసీ నల్లగొండ

క్రీడా ఎంపిక:

కొత్తగూడెం ప్రకాశం స్టేడియంలో ఈ రోజు తెలంగాణ క్రీడా పాఠశాలలో నాలుగవ తరగతి ప్రవేశాల కోసం జిల్లా స్థాయి ఎంపిక పరీక్షలను నిర్వహించారు. 80 మంది విద్యార్థులకు ఎత్తు, బరువు కొలతలతో పాటు వివిధ రకాల క్రీడాంశాలలో పరీక్షలు నిర్వహించారు. ప్రతిభ

కనబరిచిన మొదటి పది స్థానాల్లోని విద్యార్థినీ, విద్యార్థులను ఎంపిక చేసి.. వచ్చే నెల సికింద్రాబాద్ హాకీంపేటలో గల రాష్ట్ర స్థాయి క్రీడా పాఠశాలలో జరిగే తుది ఎంపికలకు పంపించనున్నట్లు జిల్లా క్రీడా శాఖ అధికారి పరందామరెడ్డి తెలిపారు.

.....పీటీసీ, భద్రాద్రి కొత్తగూడెం

కల్తీ అల్లం:

రంగారెడ్డి జిల్లా మైలార్దేవ్పల్లిలో కల్తీ అల్లం పేస్ట్ తయారీ చేస్తున్నారన్న సమాచారంతో... కాటేడాన్ పారిశ్రామికవాడలో ఎస్కేఆర్ ఫుడ్ ప్రొడక్ట్స్ పై పోలీసులు ఈ రోజు దాడి చేశారు.

.....పీటీసీ, రంగారెడ్డి